



नेपाल राजपत्र

भाग १

श्री ५ को सरकारद्वारा प्रकाशित

खण्ड २८] काठमाडौं, वैशाख १ गते २०३५ साल [अतिरिक्ताङ्क १

शाही-सन्देश

श्री ५ महाराजाधिराजका प्रमुख सचिवालय
राजदरबार

श्री ५ महाराजाधिराज वीरेन्द्र वीर विक्रम शाहदेवबाट विक्रम सम्वत् २०३५ साल
वैशाख १ गते नव वर्षको उपलक्ष्यमा देशवासीका नाममा बक्सेको सन्देश ।

प्यारा देशवासीहरू,

१. विक्रम सम्वत् २०३५ को शुभारम्भमा प्यारा प्रजाहरूको सुख, समृद्धि र
सुस्वास्थ्यको लागि शुभकामना व्यक्त गर्न पाउँदा हामीलाई खुशी लागेको छ ।

२. नयाँ वर्षको शुरूमा हाम्रो मुलुकको वर्तमान परिस्थितिलाई नियालेर हेर्दा
नेपाली मात्रले देखाएको अटल विश्वास र समझदारीको फलस्वरूप पञ्चायती व्यवस्थाले अब
परीक्षणका घडीहरू पार गर्दै परिपक्वता हासिल गर्न थालेको स्पष्ट देखिन्छ । मुलुकमा आएको
राजनैतिक स्थिरता र शान्तिले गर्दा सबै नेपालीहरूका निम्ति आत्मनिर्भरता र समाजको
समृद्धिको बाटोमा निर्धक्क अग्रसर हुने राम्रो वातावरणको सिर्जना भएको देखिए तापनि निरन्तर
सतर्कता हामी सबैले राख्ने पर्छ । वर्षौंदेखिको प्रयास र पञ्चायत व्यवस्थाका उपलब्धी तथा
महान सिद्धान्तहरूप्रतिको दृढ आस्थाबाट शान्ति र विकासका निम्ति समर्पित नेपाल एक स्वतन्त्र
र असंलग्न मुलुक हो भन्ने कुरा अब निर्विवाद सिद्ध भएको छ । भौगोलिक दृष्टिले, दुई विशाल
तर अत्यन्त मैत्रीपूर्ण एवं सहयोगी मित्रराष्ट्रहरूको बीच रहेका हामी नेपालीहरूको शान्ति र

आधिकारिक मुद्रा विभागबाट प्रमाणित गरिएपछि मात्र लागु हुनेछ।

समुन्नतिमा मित्रता र सद्भावको महत्वपूर्ण भूमिका रही आएको छ भन्नु अत्युक्ति नहोला । राजनैतिक दृष्टिकोणबाट हेर्दा हाम्रो दलविहीन प्रजातान्त्रिक पञ्चायती व्यवस्थाको आफ्नै विशेषता छ । प्रजातन्त्रका उच्चतम आदर्शहरूमाथि आस्था राख्दै सधैं जनताकै भलाइका लागि अग्रसर हुने यसको गुण हो भने समय र आवश्यकतानुसार आत्मपरिष्कार ल्याउँदै अरूबाट समेत गुनीला कुराहरू सिक्दै जाने गतिशीलता पनि यसमा विद्यमान छ ।

३. जमीनको परम्परागत उत्पादनमा मात्र आश्रित कृषि प्रधान देशका निवासी हामी नेपालीहरूले भविष्यमा पनि धेरै समयसम्म कृषिमा नै निर्भर रहनु पर्ने स्थिति तडकारो देखिएको छ । यसैले नेपाली जनताले जनसंख्या वृद्धिलाई नियन्त्रित गर्दै बढी मात्रामा अन्न उत्पादन गर्न सक्नु, औद्योगिक कृयाकलापमा सरीक होउन् र सम्भव भएसम्म कृषि, वन वा अन्य प्राकृतिक सम्पदा र स्रोतबाट प्राप्त हुने कच्चा पदार्थहरूको कम्तीमा पनि प्रारम्भिक प्रशोधन गर्नमा समर्थ होउन् भन्ने हाम्रो अभिलाषा छ । कृषि व्यवस्थामा गुणात्मक सुधार ल्याउन प्रयत्नशील हुनुका साथै हामीले यस्ता अन्य उद्योग धन्दाहरूको विकासतर्फ पनि ध्यान दिनु परेको छ जसबाट थोरैभन्दा धेरै नेपाली जनतालाई लाभ हुन सकोस् ।

४. आज देशमा विद्यमान हाम्रा पछौटेपनका जति समस्याहरू छन् उत्तिकै नेपालले विकासको बाटोमा अघि लम्किने सम्भावना र उपायहरू पनि अवश्य छन् । यसका लागि ज्ञान, शीप र सञ्चालन विधिलाई विकासको आधारशीला मानेर केवल विशेषज्ञहरूको चाहनाको भरमा केन्द्रबाट योजनाहरू थोपर्नुभन्दा आम जनताले मनपराएको र सामान्य जनताका आधारभूत आवश्यकताहरूबाट अभिप्रेरित भएका योजनाहरूको कार्यान्वयन गर्न सकेमा नै सच्चा उपलब्धी हासिल हुन सक्नेछ ।

५. जनसहभागिता बिना हाम्रो विकासको मूल लक्ष्य नै अधूरो रहने भएकोले जनतालाई हित हुने विकास कार्यमा बढी सरीक गराउने जिम्मेदारी आज जागरूक पञ्चहरूमाथि रही आएको छ । यस सन्दर्भमा आज मुलुकभित्र बढ्दो संख्यामा आर्थिक विकासको महान अभियानमा स्थानीय पञ्चायतको माध्यमबाट जनसहभागिता जुटाउनेतर्फ प्रयासको थालनी हुन लागेको देख्दा हामीलाई खुशी लागेको छ । विकासको लागि यो राम्रो लक्षण हो तर जनताको मन र मस्तिष्कमा यस्ता राम्रा कुराहरूको अनुकूल परिवर्तन नआएसम्म हाम्रो प्रयासहरू वास्तविक रूपमा सार्थक नहुने हुँदा खास गरेर अत्यधिक संख्यामा रहेका ग्रामीण समुदायलाई जागरूक चेतनशील र सक्षम बनाउने तर्फ पनि पञ्च, सामाजिक कार्यकर्ता र बुद्धिजीवीहरूले बढी कार्यरत हुनु पर्ने आजको समयको माग छ । यीनै कुराहरूलाई ध्यानमा राखेर मुलुकमा हामीले हासिल गरेको शान्ति, स्थिरता र विकासका आधारहरूलाई अझ बलियो बनाउँदै नेपाल र नेपाली समाजलाई समृद्धिशाली बनाउन हामी सबै आपसी एकता, सहयोग र समझदारीका साथ अग्रसर हुन सकौं । आजको दिनमा यही हाम्रो शुभेच्छा छ ।

श्री पशुपतिनाथले हामी सबैको कल्याण गर्नु ।
जय नेपाल !

हुकुम बक्से बमोजिम,

रञ्जनराज खनाल

श्री ५ महाराजाधिराजका सचिव

श्री ५ को सरकारको छापाखाना, सिंहदरबार, काठमाडौंमा मुद्रित ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ ।